

نماز میں  
ہاتھ کھولیں یا باندھیں؟

مؤلف: شیخ نجم الدین طبسی  
مترجم: ناظم حسین اکبر

مؤلف: شیخ نجم الدین طبری  
مترجم: ناظم حسین اکبر

جملہ حقوق بحق ناشر محفوظ ہیں

## مشخصات کتاب

نام کتاب..... نماز میں ہاتھ کھولیں یا باندھیں؟

نام مؤلف..... نجم الدین طبسی

نام مترجم..... ناظم حسین اکبر

صفحات..... ۵۰

اشاعت..... اول، ستمبر ۲۰۰۹ء

تعداد..... ۳۰۰۰

کمپوزنگ..... محمد اسماعیل

ناشر..... ابوطالب اسلامک انسٹیٹیوٹ لاہور

قیمت..... ۵۰ روپے

ملنے کا پتہ

- ۱۔ المصطفیٰ پبلیکیشنز اردو بازار لاہور
- ۲۔ جامعہ زینب بنت علی علیہ السلام شعیب گارڈن لاہور
- ۳۔ ابوطالب بک سنٹر محب پور خوشاب ۰۳۰۲۷۰۶۱۹۹۸
- ۴۔ انتشارات جامعۃ المصطفیٰ قم المقدسہ ایران
- ۵۔ علامہ اقبال اردو لائبریری قم المقدسہ ایران

## انتساب

عالم جوانی میں داعی اجل کو لبیک کہنے والے سپاہی امام زمانہ عجل اللہ فرجه الشریف،  
مہر شکیل جید رآف لک موڑ ضلع سرگودھا کے نام، اس امید سے کہ خداوند متعال  
روز ظہور سے لشکر امام زمانہ میسے قرار دے۔

### مقدمہ مترجم

اسلام نے آراء و نظریات میں اختلاف کی نہی نہیں فرمائی ہے بلکہ صرف ایسے اختلافات مذموم ہیں جن سے تنازع کھڑے ہوتے ہیں، اُمت گروہوں میں بٹ جاتی ہے اور اختلاف و تفرق پیدا ہوتا ہے اسلام کا یہ حکم اس کی عقلیت پسندی اور منطقی روش کی دلیل ہے۔

تقاضائے انصاف تو یہ ہے کہ کسی بھی مذہب کے کسی نظریہ کی حقیقت تک پہنچنے کے لئے اس نظریہ کو باریک بینی سے علمی معیارات کی کسوٹی پر پرکھا جائے تاکہ درست نتیجہ حاصل کیا جاسکے۔

انہیں نظریات میں سے ایک نظریہ (نماز میں ہاتھ باندھنا) ہے جس کا شریعت مقدسہ پر گہرا اثر مترتب ہوتا ہے اس بارے میں شیعوں کا نظریہ یہ ہے کہ پیغمبر اکرم صلی اللہ علیہ وآلہ وسلم، اہل بیت علیہم السلام اور صحابہ کرام میں سے کسی نے نماز میں ہاتھ باندھنے کا حکم نہیں دیا سوا حضرت عمر کے۔ اور اسی طرح اہل سنت علماء میں سے بھی کوئی اس کے وجوب کا قائل نہیں ہے بلکہ بعض نے تو اسے مکروہ قرار دیا ہے جیسا کہ محقق بزرگوار شیخ نجم الدین طبری حفظہ اللہ نے اس کتاب میں اس موضوع کو بہت احسن انداز میں بیان کیا ہے جوہر اہل انصاف اور تحقیق کرنے والے کے لئے کافی ہے کہ وہ اس نظریہ کی حقیقت سے آشنائی حاصل کرتے ہوئے حق کی پیروی کرنے کی کوشش کرے۔

خداوند متعال اس کتاب کی اشاعت میں کسی بھی طرح کی مدد کرنے والے دوستوں کی اس سعی کو درجہ قبولیت تک پہنچائے اور قارئین محترم کو اس کتاب کے مطالعہ سے زیادہ سے زیادہ علمی فائدہ حاصل کرنے کی توفیق عطا فرمائے۔  
والسلام علی من اتبع الهدی

ناظم حسین اکبر (ریسرچ اسکالر)

ابو طالب اسلامک انسٹیٹیوٹ لاہور پاکستان (۳ ذی الحجہ ۱۴۳۰ھ بمطابق ۲۱ نومبر ۲۰۰۹ء)

## مقدمہ مؤلف

حوزہ علمیہ کے علماء و فضلاء میں سے ایک بزرگ آفریقی عالم نے فون پر بات کرتے ہوئے اس خواہش کا اظہار کیا کہ نمازیں ہاتھ باندھنے کے متعلق روایات، فتاویٰ اور تاریخی مطالب کو اکٹھا کرنے کے بعد تحقیق کر کے انہیں مرتب کر دوں۔ کثرت مصروفیات اور قلت وقت کے باعث انتہائی مختصر مگر جلد ان مطالب کو جمع اور ان کے بارے میں تحقیق کر کے مجموعہ حاضر کو زیر قلم لانے میں کامیاب ہوا۔

## ہاتھ کھولنا یا باندھنا؟

ایسا سوال جو ہمیشہ بہت سے لوگوں کے ذہن میں آتا ہے وہ یہ ہے کہ کیا نماز میں ہاتھ باندھنا جائز ہے یا نہیں؟ شیعوں کے نزدیک یہ عمل جائز نہیں ہے؟<sup>(۱)</sup> جیسا کہ خلاف<sup>(۲)</sup>، غنیۃ<sup>(۳)</sup> اور دروس<sup>(۴)</sup> جیسی کتب میں ذکر ہوا ہے۔ سید مرتضیٰ نے اپنی کتاب الانتصار<sup>(۵)</sup> میں اس کے جائز نہ ہونے پر اجماع ہونے کا دعویٰ کیا ہے۔ اسی طرح اہل بیت علیہم السلام سے بھی اس بارے میں بہت سی روایات نقل ہوئی ہیں۔

نیز اہل سنت میں بھی امام مالک اور بعض فقہائے سلف اسے مکروہ سمجھتے ہیں اسی تابعین بلکہ بعض صحابہ کرام سے نقل ہوا ہے کہ وہ نماز میں ہاتھ کھولنے کا عقیدہ رکھتے تھے۔<sup>(۶)</sup>

اہل سنت کے درمیان اس مسئلے میں اختلاف کا باعث پیغمبر ﷺ کی نماز کے متعلق وہ صحیح جن

۱۔ خلاف: ۱: ۱۰۹۔

۲۔ خلاف: ۱: ۱۰۹۔

۳۔ غنیۃ النزوع: ۸۱۔

۴۔ الدروس الشرعیۃ: ۱۸۵۔

۵۔ الانتصار: ۴۱۔

۶۔ بدایۃ المجتہد ۱: ۱۳۶؛ ذہبی اس کتاب کے مؤلف قرطبی کے بارے میں کہتے ہیں: وہ فقہ میں علامہ تھے... فقہ میں برتری پائی... وہ اندلس میں علم و فضل اور کمال مسیبت نظر تھے... جیسا کہ فقہ میں لوگوں کی پناہ گاہ تھے اسی طرح حکمت مسیبتی لوگ انہیں کی طرف رجوع کیا کرتے... سیر اعلام النبلاء ۲: ۳۰۸۔

میں یہ ذکر ہوا ہے کہ آنحضرت ﷺ حالت نماز میں ہاتھ نہیں باندھتے تھے۔ جیسا کہ ابن رشد نے بھی اس حقیقت کی طرف اشارہ کیا ہے۔

ابراہیم نخعی<sup>(۱)</sup> جنہوں نے اہل سنت کے آئمہ اربعہ میں سے بعض سے پہلے وفات پائی وہ بھی ہاتھ کھول کر نماز پڑھنے کے قائل تھے۔

اسی طرح حسن بصری<sup>(۲)</sup> تابعی جسے اہل سنت علم و عمل میں اہل زمانہ کا سردار مانتے ہیں وہ بھی نماز میں ہاتھ کھول کر پڑھا کرتے تھے۔

---

۱۔ وہ پہلی صدی کے بزرگوں میں سے پیغمبروں نے بعض صحابہ کرام کو بھی درک کیا اور ۹۶ھ میں وفات پائی۔

ذہبی کہتے ہیں: وہ امام، حافظ، فقیہ عراق اور بزرگ شخصیت تھے اور ایک جماعت نے ان سے روایات نقل کی ہیں اسی طرح انہوں نے حکم بن عتیہ، سلیمان بن مہران اور ان کے علاوہ کئی ایک افراد سے روایات نقل کی ہیں۔ وہ معتقد تھے کہ ابوہریرہ کی بہت سی روایات منسوخ ہیں۔

عجلی کہتے ہیں: وہ مفتی کوفہ... فقیہ اور پرہیزگار انسان تھے... احمد بن حنبل سے بھی نقل ہوا ہے کہ وہ کہتے ہیں: ابراہیم ذہبی، حافظ اور صاحب سنت تھے۔ سیر اعلام النبلاء ۴: ۵۲۰۔

۲۔ حسن بصری حضرت عمر کی خلافت کے پورے ہونے سے دو سال پہلے پیدا ہوئے اور حضرت عثمان کی اقتداء میں نماز جمعہ میں شریک ہوا کرتے... کہا جاتا ہے کہ علم و عمل میں وہ اپنے زمانے کے سردار تھے۔

ابن سعد لکھتے ہیں: وہ جامع، عالم، رفیع، فقیہ، ثقہ، حجت، قابل اعتماد، عابد، ناسک اور کثیر العلم تھے۔ سیر اعلام النبلاء ۴: ۵۷۱۔  
جبکہ ہمارے (شیعوں) ہاں اس کی مذمت میں روایات ذکر ہوئی ہیں۔

ابن سیرین<sup>(۱)</sup> اور لیث بن سعد<sup>(۲)</sup> اور عبداللہ بن زبیر جو صحابی ہے اور مالک کے مذہب میں بھی مشہور نظریہ یہی ہے، اسی طرح اہل مغرب بھی اسی نظریے (نماز میں ہاتھ کھولنے) پر عقیدہ رکھتے اور اسی پر عمل کیا کرتے تھے۔

۱۔ محمد بن سیرین خلیفہ دوم کی خلافت کے اواخر میں پیدا ہوئے اور ۱۱۰ھ میں وفات پائی۔ اس نے تیس صحابہ کرام کو درک کیا۔ عجمی کہتے ہیں: پرہیزگاروں میں اس سے بڑھکر فقیہ اور فقہاء میں اس سے بڑھکر کسی کو پرہیزگار نہیں دیکھا۔ طبری کہتے ہیں: ابن سیرین فقیہ، عالم، متقی، کثیر الحدیث اور سچے انسان تھے، اہل علم و فضل نے بھی اسکی گواہی دی ہے جو حجت ہے سیر اعلام النبلاء ۴: ۶۰۶۔ وہ بھی نماز میں ہاتھ کھولنے کا عقیدہ رکھتے تھے۔

اگرچہ ہمارے سابقہ علماء نے اس کے متعلق کوئی اشارہ نہیں کیا لیکن حجاج بن یوسف کی مدح میں اس کچھ مطالب نقل ہوئے ہیں۔

تستری کہتے ہیں: اگر اس کے متعلق بیان کئے جانے والے مطالب صحیح ہوں تو یہی اس کی نادانی اور جہالت کے لئے کافی ہیں۔ قاموس الرجال ۹: ۳۲۲؛ تنقیح المقال ۳: ۱۳۰۔

۲۔ لیث بن سعد کے بارے میں کہا گیا ہے: وہ امام، حافظ، شیخ الاسلام اور عالم دیار مصر تھے جو ۹۴ھ میں پیدا ہوئے اور ۱۷۵ھ میں وفات پائی۔ احمد بن حنبل کہتے ہیں: لیث کثیر العلم، صحیح الحدیث، ثقہ اور قابل اعتماد تھے... مصریوں میں ان سے بڑھکر کوئی صحیح الحدیث نہیں ہے۔

ابن سعد کہتے ہیں: لیث فتویٰ میں مستقل اور ثقہ تھے اس نے بہت سی احادیث نقل کی ہیں۔ عجللی اور نسائی اسکے بارے میں کہتے ہیں: لیث ثقہ ہے۔ ابن خراش کہتے ہیں: وہ سچا انسان ہے اور اسکی احادیث بھی صحیح ہیں۔ شافعی کہتے ہیں: لیث، مالک سے بھی بڑھکر فقیہ تھا لیکن اصحاب نے اسے ترجیح نہ دی؟ سیر اعلام النبلاء ۸: ۱۳۶۔ وہ بھی ہاتھ کھول کر نماز پڑھنے کے قائل تھے۔ ہم شیعوں کے مطابق اس نے امام صادق علیہ السلام کو درک کیا ان عظمت و منقبت بھی بیان کی لیکن یہ اس کی ہدایت کا باعث نہ بن سکی۔

خطیب (بغدادی) سے نقل ہوا ہے: اہل مصر عثمان کو برا بھلا کہتے تھے یہاں تک کہ لیث ان میں ظاہر ہوا اور عثمان کے فضائل بیان کئے جس سے ان لوگوں نے چھوڑ دیا۔ تستری اس کے بعد لکھتے ہیں: (خدا جانتا ہے) اس شخص کے بارے میں برائیوں کے سوا کچھ نہیں ملتا اور وہ لوگوں کو ان احادیث پر عمل کا کہتا جو معاویہ نے گھڑوار کھی تھیں اور اہل مصر بھی کتنے نادان تھے کہ عثمان کے متعلق جو کچھ آنکھوں سے دیکھ چکے تھے اس سے چشم پوشی کر بیٹھے اور جو جھوٹ بیان کیا گیا اس سے فریب کھا بیٹھے۔ قاموس الرجال ۸: ۶۳۲؛ تنقیح المقال ۲: ۶۴۔

## اہل سنت کے تین نظریات

اہل سنت میں نماز میں ہاتھ باندھنے کے بارے میں تین طرح کے مختلف نظریات پائے جاتے ہیں:

- ۱۔ مکروہ ہے۔

- ۲۔ اس کا انجام دینا کراہت نہیں رکھتا اور ترک کرنا مستحب نہیں ہے۔

- ۳۔ مستحب ہے۔<sup>(۱)</sup>

ہمیں (اہل سنت کی) کوئی ایسی کتاب نہیں ملی جس میں (نماز میں ہاتھ باندھنے کو) واجب قرار دیا گیا ہو اور وجوب کی نسبت صرف اہل سنت عوام کی طرف دی جاتی ہے۔<sup>(۲)</sup>

کتب اہل سنت میں اس سلسلے میں بیان کی جانے والی روایات و آثار کی تعداد (قطع نظر اس سے کہ ان کی سند ضعیف ہے) بیس تک جا پہنچتی ہے ان میں سے ایک روایت ابو حازم سے صحیح بخاری میں نقل ہوئی ہے۔<sup>(۳)</sup> لیکن جیسا کہ عینی نے<sup>(۴)</sup> شوکانی نے<sup>(۵)</sup> اور دیگر فقہاء نے اسکی تصریح کر دی ہے کہ اس حدیث میں مرسل و منقطع ہونے کا شبہ پایا جاتا ہے۔

---

۱۔ البیان والتحصیل ۱:۳۹۴۔

۲۔ الفقہ الاسلامی وأولئہ ۴:۸۷۴؛ المجموع ۳:۳۱۳؛ المغنی ۱:۵۴۹؛ المبسوط سرخسی ۱:۲۳۔

۳۔ صحیح بخاری ۱:۱۳۵۔

۴۔ عمدة القاری فی شرح صحیح بخاری ۵:۲۸۰۔

۵۔ نیل الأوطار ۲:۱۸۷۔

اسی طرح دوسری حدیث صحیح مسلم کے اندر ابو اہل سے نقل ہوئی ہے اور یہ حدیث بھی مرسل و منقطع ہونے کی آفت میں مبتلا ہے۔ اس لئے کہ علقمہ کی اپنے والد سے نقل کی جانے والی روایات مرسل ہیں ابن حجر نے اسے واضح طور پر بیان کر دیا ہے۔<sup>(۱)</sup>

اور باقی روایات کے بارے میں یہ کہا جا سکتا ہے کہ خود اہل سنت کے ہاں انہیں ضعیف شمار کیا گیا ہے اور اصحاب سنن و جوامع اور علمائے رجال کے اقرار کے مطابق ان پر اعتماد نہیں کیا جا سکتا۔ اس بنا پر نماز میں ہاتھ باندھنے پر کوئی جواز باقی نہیں رہتا۔

اسکے علاوہ یہ خود ایک عمل اور فعل ہے جس کے نماز میں جائز ہونے پر کوئی دلیل نہیں ہے لہذا اسے جائز یا سنت یا آداب نماز میں سے ہونے کے قصد سے انجام دینا بے شک حرام ہے۔ اس لئے کہ اسکی حرمت کے لئے یہی کہنا کافی ہے کہ شریعت میں اس کے جواز پر کوئی دلیل نہیں پائی جاتی ہے بلکہ اس کے برعکس اس کے انجام دینے کے متعلق نہی ثابت ہے۔<sup>(۲)</sup>

اہل بیت علیہم السلام نے بھی اس کے انجام دینے سے منع فرمایا ہے اور پھر نماز میں ہاتھ پر ہاتھ رکھنا ایک عمل ہے جس کا نماز میں انجام دینا جائز نہیں ہے۔ جیسا کہ ابن رشد نے بھی اس بات (یا اسی سے ملتی جلتی بات) کی طرف اشارہ کیا ہے۔

اور آئمہ علیہم السلام کا اسے (تکفیر) سے تعبیر کرنا جسے مجوسی انجام دیا کرتے<sup>(۳)</sup> یہ اس عمل کے سنت پیغمبر ﷺ میں سے نہ کی تائید بلکہ اس پر تاکید ہے۔

۱- تہذیب التہذیب ۸: ۳۱۴۔

۲- مصباح الفقیہ ۴۰۱: ۱۔

۳- کتاب آئینہ آئین مزدیسنی، اشاعت دوم، تالیف کینخرو صفحہ ۲۰ پر لکھا ہے: ان کے ہاں نماز اور عبادت کا طریقہ کار اپنے خدا کے سامنے کھڑے ہو کر دست عبودیت کو سینے پر رکھنا ہے اور وہ یوں عبادت و پرستش کرتے ہیں۔

نماز میں ہاتھ باندھنے کے متعلق اہل سنت فقہاء میں اختلاف پایا جاتا ہے کہ کیا ہاتھوں کو ناف کے اوپر رکھا جائے یا اس سے نیچے؟ دایاں ہاتھ بائیں پر رکھا جائے یا بالعکس؟

اب سوال یہ پیدا ہوتا ہے کہ ایسا عمل جس کی کیفیت تک مشخص نہیں ہے وہ کس طرح سنت مؤکدہ ہو سکتا ہے؟ اور پھر کیسے ممکن ہے کہ وہ صحابہ کرام جو مستحبی نمازوں کے علاوہ نماز میت، نماز عید اور روزانہ کی نمازیں پیغمبر ﷺ کی اقتداء میں نماز ادا کرنے کے پابند تھے ان پر اس (نماز میں ہاتھ باندھنے) کی کیفیت مخفی رہی ہو!

یہ تمام شواہد اور تاکیدات اس بات کی علامت ہیں کہ پیغمبر ﷺ کے زمانے میں ایسے عمل کا کوئی وجود نہیں تھا۔ اس بنا پر یہ کہا جا سکتا ہے کہ نماز میں ہاتھ باندھنا بھی نماز تراویح باجماعت ادا کرنے، اذان میں الصلاة خیر من النوم کے اضافہ کرنے، اذان سے حی علی خیر العمل کے نکلنے، متعہ کی دونو قسموں (متعہ الحج اور متعہ النکاح) کو حرام قرار دینے اور تدوین احادیث سے منع کرنے جیسے امور میں سے ہے جو پیغمبر ﷺ کے بعد وجود میں آئے۔

## روایات اہل بیت علیہم السلام

اہل بیت علیہم السلام سے بہت زیادہ روایات وارد ہوئی ہیں جن میں نماز میں ہاتھ باندھنے سے منع کیا گیا ہے اور اسے مجوسیوں کا عمل قرار دیا گیا ہے:

۱۔ ((عنہما علیہما السلام قلت: الرجل یضع یدہ فی الصلاة، وحقک الیمنی علی الیسری؟ فقال: ذلک التکفیر، لا تفعل.))<sup>(۱)</sup>

راوی کہتا ہے: میں نے دونوں (امام باقر یا امام صادق علیہما السلام) میں سے کسی ایک سے سوال کیا کہ ایک شخص نماز میں ہاتھ باندھتا ہے اور کہا گیا ہے کہ دایاں ہاتھ بائیں پہ رکھتا ہے۔ اس بارے میں کیا حکم ہے؟ آپ نے فرمایا: یہ عمل تکفیر ہے اسے مت بجالاؤ۔

علامہ مجلسی اس حدیث کو نقل کرنے کے کہتے ہیں: یہ حدیث حسن اور صحیح کے مانند ہے اور تکفیر سے مراد ہاتھ پر ہاتھ رکھنا ہے جسے اہل سنت بجالاتے ہیں۔ اور اس سے بھی کی وجہ اس کا حرام ہونا ہے جیسا کہ ہمارے اکثر علماء کا عقیدہ یہی ہے۔

۲۔ عنہ جعفر علیہ السلام: وعلیک بالاقبال علی صلاتک... ولا تکفّر فأنما یفعل ذلک المجوس.))<sup>(۲)</sup>

امام باقر علیہ السلام فرماتے ہیں: نماز کی حالت میں قبلہ کی طرف منہ کرو... اور تکفیر مت بجالاؤ اس لئے کہ یہ مجوسیوں کا عمل ہے

۱۔ وسائل الشیعة ۲۶۶:۷، باب ۱۵، مؤسسہ آل البیت؛ مرآة العقول ۱۵:۷۴۔

۲۔ وسائل الشیعة ۵:۵۱۱، باب ۱۷، ح ۲ و ۳؛ مرآة العقول ۱۵:۷۴۔

((علی بن جعفر قال: قال علی بن الحسین علیہ السّلام: وضع الرّجل احدی یدیہ علی الأخری فی

الصّلاة عمل، ولیس فی الصّلاة عمل)).<sup>(۱)</sup>

علی بن جعفر کہتے ہیں میرے بھائی (امام موسیٰ کاظم علیہ السّلام) نے بتایا کہ امام زین العابدین علیہ السّلام نے فرمایا: نماز میں ایک ہاتھ کا دوسرے ہاتھ پر رکھنا ایک طرح کا عمل اور نماز میں کسی قسم کا کوئی عمل جائز نہیں ہے۔

۴۔ علی بن جعفر (عنخیه موسیٰ بن جعفر) وسألته عن الرّجل یكون فی صلا تھیضع احدی یدیہ علی الأخری

بکفّھو ذراعہ؟ قال: لا یصلح ذلک، فان فعل فلا یعود له)).<sup>(۲)</sup>

علی بن جعفر اپنے بھائی امام موسیٰ کاظم علیہ السّلام کے متعلق نقل کرتے ہیں کہ میں نے ان سے ایسے شخص کے بارے میں سوال کیا جو نماز کی حالت میں ہو کیا وہ ہاتھ کو کھائی یا بازو پر رکھ سکتا ہے؟ تو انہوں نے فرمایا: یہ عمل درست نہیں ہے اگر انجام دے بیٹھا تو دوبارہ اس کا تکرار نہ کرے۔

۵۔ عن علی علیہ السّلام فی حدیثہ بعمامة: قال: لا یجمع المسلم یدیہ فی صلاتہ وهو قائم بین یدی اللّٰہ عزّوجلّ، یتشبّہ

بأهل الکفر یعنی المجوس)).<sup>(۳)</sup>

امام علی علیہ السّلام حدیث اربعمات میں فرماتے ہیں: مسلمان کے لئے جائز نہیں کہ جب نماز کے لئے خدا کی بارگاہ میں کھڑا ہو تو اپنے ہاتھوں کو اکٹھا کرے چونکہ وہ اپنے اس عمل سے اہل کفر یعنی مجوسیوں کے

۱۔ حوالہ سابق.

۲۔ حوالہ سابق.

۳۔ حوالہ سابق.

مشابہ بن جائے گا۔

۶۔ ((عنبی عبد اللہ علیہ السّلام فی حدیث: أنّہ لما صلّى قام مستقبل القبلة، منتصبا، فأرسل يديه جميعا على فخذه قد ضمّصابعه)).<sup>(۱)</sup>

امام صادق علیہ السّلام کے بارے میں نقل ہوا ہے کہ جب نماز کے لئے کھڑے ہوتے تو قبلہ کی طرف رخ کر کے اپنے ہاتھوں کو رانوں پر رکھتے اور انگلیوں کو ملا لیتے۔

۷۔ ((عنبی جعفر علیہ السّلام : قال: اذا قمت الى الصلاة فلا تلصق قدمك بالأخرى... وأسد منكبيك وأرسل يديك ولا تشبّكصابعك وليكونا على فخذيك قبالة ركبتيك... ولا تكفّر فأنما يفعل ذلك المجوس)).<sup>(۲)</sup>

امام باقر علیہ السّلام فرماتے ہیں: جب نماز کے لئے کھڑے ہو تو پاؤں کو نہ ملاؤ، شانہ کو جھکا لو، ہاتھ کھلے رکھو، انگلیوں کو ایک دوسرے میں ڈالو اور اپنے ہاتھوں کو رانوں پر رکھو... اور تکفیر مت بجا لاؤ چونکہ یہ مجوسیوں کا شیوہ ہے۔

۸۔ ((المجلسی عن الجامع البنزطی عنی عبد اللہ علیہ السّلام: فاذا قمت فی صلاتک فاخشع فیها... ولا تکفّر)).<sup>(۳)</sup>  
علامہ مجلسی جامع بنزطی سے امام صادق علیہ السّلام کے بارے میں نقل کرتے ہیں کہ آپ نے فرمایا: جب نماز کا ارادہ کرو تو خشوع و خضوع کے ساتھ ہو اور تکفیر مت بجا لاؤ۔

۱۔ حوالہ سابق۔

۲۔ وسائل الشیعة: ۷: ۲۶۷، باب ۱۵، ح ۷.

۳۔ بحار الآوار: ۱۸۶: ۸۴، ذیل حدیث ۱؛ مستدرک الوسائل: ۵: ۴۲۰.

۹۔ ((القاضی نعمان المصری عن جعفر بن محمد علیہ السلام اِنَّه قال: اذا كنت قائما فی الصلّاة فلا تضع یدک

الیمنى، فانّ ذلك تكفيره للكتاب، ولكن ارسلهما ارسالاً، فأتّحرین لا یشغل نفسک عن الصلّاة)).<sup>(۱)</sup>

قاضی نعمان مصری امام صادق علیہ السلام سے نقل کرتے ہیں کہ آپ نے فرمایا: جب نماز کے لئے کھڑے ہو تو اپنے دائیں ہاتھ کو بائیں پر یا بائیں کو دائیں پر مت رکھو، چونکہ یہ اہل کتاب کا عمل ہے بلکہ ہاتھوں کو کھلا رکھو۔ پس مناسب یہی ہے کہ تم اپنے کو نماز کے علاوہ کسی عمل میں مشغول نہ کرو۔

۱۰۔ ((عنبی جعفر علیہ السلام قال: قلت له: ((فصل لربک وانحر))؟ قال: النحر الاعتدال فی القیامین یقیم صلبه

ونحره. وقال: ولا تکفر، فأتّما یصنع ذلك المجوس)).<sup>(۲)</sup>

امام باقر علیہ السلام سے نقل ہوا ہے کہ آنحضرت سے پوچھا گیا کہ ((فصل لربک وانحر)) سے کیا مراد ہے؟ تو آپ نے فرمایا: نحر کا معنی قیام میں اعتدال ہے اس طرح کہ پشت اور گردن کو سیدھا رکھا جائے اور فرمایا: تکفیر مت بجالاؤ اس لئے کہ یہ مجوسیوں کا شیوہ ہے۔

۱۔ دعائم الاسلام ۱: ۱۵۹؛ مستدرک الوسائل ۵: ۴۲۰۔

۲۔ اصول کافی ۳: ۳۳۷۔

## شیعہ فقہاء کا نظریہ

۱۔ شیخ مفید: (نماز میں) ہاتھ کھلے رکھنے کے بارے میں شیعوں میں اتفاق نظر پایا جاتا ہے۔ اور اہل کتاب کے مانند تکفیر یعنی ایک ہاتھ کو دوسرے ہاتھ پر رکھنے کو جائز نہیں سمجھتے۔ اور یہ کہ جو بھی ایسا عمل انجام دے اس نے بدعت کا ارتکاب کیا اور سنت رسول ﷺ اور آئمہ طاہرین علیہم السلام کی مخالفت کی ہے۔<sup>(۱)</sup>

۲۔ سید مرتضیٰ: وہ امور جن کے بارے میں یہ گمان کیا جاتا ہے کہ یہ شیعوں کے ساتھ مختص ہیں ان میں سے ایک نماز میں ہاتھ باندھنے کا ممنوع ہونا ہے چونکہ امامیہ کے علاوہ باقی فرقوں کا عقیدہ یہ ہے کہ یہ مکروہ ہے۔ طحاوی نے فقہاء کے اختلاف کو نقل کرتے ہوئے بیان کیا ہے مالک کے نزدیک اگر مستحب نماز میں رکوع طولانی ہو جائے تو ایسی صورت میں ہاتھ باندھنا جائز ہے اور میرے نزدیک اسے ترک کرنا بہتر ہے۔<sup>(۲)</sup>

۳۔ شیخ طوسی: نماز میں ہاتھ کا بائیں پر یا بائیں کا دائیں پر رکھنا جائز نہیں ہے اور مالک سے دو روایات نقل ہوئی ہیں جن میں سے ایک شافعی کے قول کے مطابق ہے جس میں نماز میں دائیں ہاتھ کو بائیں پر رکھنا جائز قرار دیا گیا ہے اور ابن القاسم والی روایت میں ہاتھ کھولنے کو مناسب تر بیان کیا گیا ہے۔

۱۔ الاعلام: ۲۲، تالیفات شیخ مفید کے ضمن میں یہ کتاب چھپ چکی ہے، ج: ۹، کتاب التذکرۃ ۲۵۳: ۳۔

۲۔ الانتصار: ۲۲۔

اور اس (مالک) سے نقل ہوا ہے کہ اس نے کہا: مستحب نمازوں میں جب قیام طولانی ہو جائے تو ہاتھ باندھنا جائز ہے اور اگر طولانی نہ ہو تو جائز نہیں ہے جبکہ واجب نمازوں میں یہ جائز نہیں ہے۔ نیز لیث بن سعد کا بھی کہنا ہے: اگر تھکاوٹ محسوس ہو تو ہاتھ باندھ سکتے ہیں لیکن اگر تھکاوٹ نہ ہو اسے انجام نہ دیا جائے اور مالک کا بھی یہی قول ہے۔

ہماری دلیل فرقہ امامیہ کا اجماع ہے اور نماز میں ہاتھ باندھنے کے مبطل نماز ہونے میں ان کے درمیان کسی قسم کا اختلاف نہیں پایا جاتا۔ نیز نماز میں کسی جزو کے ثابت ہونے کے لئے دلیل شرعی کی ضرورت ہوتی ہے جو شریعت مقدسہ میں موجود نہیں ہے اور احتیاط کا تقاضا بھی یہی ہے کہ نماز میں ہاتھ باندھنے سے پرہیز کیا جائے چونکہ اس میں شک نہیں ہے کہ ایسی نماز جس میں ہاتھ نہ باندھے گئے ہوں وہ یقیناً صحیح ہے اور دوسری جانب نماز کے صحیح ہونے کا یقین حاصل کرنا واجب ہے۔<sup>(۱)</sup>

۴۔ شیخ بہائی: تکفیر یعنی دائیں ہاتھ کا بائیں پر قرار دینا جسے اہل سنت بجالاتے ہیں اور اکثر فقہاء نے اس کے بارے میں کئے پائے جانے کی وجہ سے اسے حرام قرار دیا ہے، کیا یہ مبطل نماز ہے؟ اکثر علماء اسے (مبطل نماز) سمجھتے ہیں بلکہ شیخ طوسی اور سید مرتضیٰ نے تو اس اجماع ہونے کا دعویٰ کیا ہے۔<sup>(۲)</sup>

۱۔ الخلاف ۱:۱۰۹۔

۲۔ لجل المتین: ۲۱۴؛ ملاذ الأخیار ۳:۵۵۳۔

## نماز میں ہاتھ باندھنے کا آغاز

کہا گیا ہے کہ نماز میں ہاتھ باندھنا بھی خلیفہ دوم کی بدعات میں سے ہے جو اس نے عجمی قیدیوں سے لی۔  
محقق نجفی لکھتے ہیں:

((حکى عن عمر لما جىء بأسارى العجم كقرومامه ،فسأل عن ذلك ،فأجابوه : بأننا نستعمله خضوعا وتواضعا

ملوکنا ،فاستحسن هو فعله مع الله تعالى فى الصلاة ،و غفل عن قبح التشبه بالمجوس فى الشرع))<sup>(۱)</sup>

بیان کیا گیا ہے کہ جب خلیفہ دوم کے پاس عجمی قیدیوں کو لایا گیا تو انہوں نے اس کے سامنے اپنے ہاتھوں کو ہاتھوں پر رکھا۔  
خلیفہ نے ان سے اس کا سبب پوچھا تو بتایا گیا کہ ہم اپنے بادشاہوں کے سامنے خضوع و خشوع کا اظہار کرنے کے لئے اس  
کرتے ہیں خلیفہ کو ان کا یہ عمل پسند آیا اور اس نے نماز میں خدا کے سامنے ایسا ہی کیا جبکہ وہ اس بات سے غافل رہا کہ شریعت میں  
مجوسیوں سے مشابہت جائز نہیں ہے! البتہ ہمیں کتب تاریخ میں اس سلسلے میں کوئی دلیل نہیں ملی۔

۱۔ جواہر الکلام ۱۱: ۱۹؛ مصباح الفقیہ، کتاب الصلاة: ۴۰۲۔

## فقہائے اہل سنت کے اقوال

۱۔ مدونۃ الکبریٰ (ابن قاسم کے بقول امام مالک کا نظریہ):

امام مالک نماز میں دائیں ہاتھ کے بائیں پر رکھنے کے بارے میں کہتے ہیں: میرے نزدیک واجب جائز نہیں ہے۔

مالک اسے مکروہ سمجھتے لیکن مستحب نمازوں میں رکوع کے طولانی ہو جانے کی بنا پر اسے جائز قرار دیتے تھے۔ (۱)

۲۔ قرطبی: وہ کہتے ہیں کہ نماز میں ایک ہاتھ کے دوسرے پر رکھنے میں علماء کے درمیان اختلاف پایا جاتا ہے۔ مالک اسے واجب

نماز میں مکروہ سمجھتے ہیں لیکن مستحب نماز میں جائز قرار دیتے ہیں۔ بعض کا خیال ہے کہ یہ نماز کے مستحبات میں سے ہے اور وہ

جمہور اہل سنت ہیں۔ ان کے اس اختلاف کی وجہ وہ پیغمبر ﷺ کی نماز کے متعلق وہ ثابت شدہ آثار ہیں جن میں سے کسی ایک

میں بھی اس (آنحضرت ﷺ کے نماز میں ہاتھ باندھنے کے) بارے میں اشارہ نہیں ہوا۔ دوسری جانب لوگوں کو اس کا حکم دیا گیا

ہے روایت ابو حمید میں بیان ہوا ہے کہ پیغمبر ﷺ یہ عمل بجایا کرتے تھے۔

اس بنا پر بعض لوگوں کا نظریہ یہ ہے کہ جن روایات و آثار میں نماز میں ہاتھ باندھنا ثابت ہے ان میں ان روایات کی نسبت ایک

زائد چیز کا تقاضا کیا گیا ہے جن میں ہاتھ باندھنا ثابت نہیں ہے پس واجب ہے کہ اس اضافہ کو بھی انجام دیا جائے۔

اسی طرح بعض کا کہنا ہے کہ ان آثار پر عمل کیا جائے جن اضافہ نہیں ہے چونکہ ان روایات کی

تعداد زیادہ ہے اس بنا پر نماز میں ہاتھ باندھنا جائز نہیں ہے اور یہ خداوند متعال سے مدد طلب کرنے کے باب سے ہے اسور مالک بھی اسی وجہ سے اسے مستحب نماز میں جائز قرار دیتے جبکہ واجب میں اس کی اجازت نہ دیتے...<sup>(۱)</sup>

۳۔ کتاب بیان و تفصیل: اس کتاب میں لکھا ہے کہ میں نے نماز میں ہاتھ باندھنے کے سلسلے میں اپنے استاد سے پوچھا: کیا واجب یا مستحب نماز کے قیام میں دائیں ہاتھ کو بائیں ہاتھ کی کلائی پر رکھنا صحیح ہے؟

محمد بن رشد کہتے ہیں: مالک کا یہ قول ((میں اس میں اشکال نہیں دیکھتا)) بغیر تفصیل کے واجب و مستحب نمازوں میں ہاتھ باندھنے کے جواز کو بیان کر رہا ہے۔ اور مدونۃ الکبریٰ میں ابن قاسم والی روایت میں یوں بیہان ہوا ہے کہ نماز میں اس کا ترک کرنا بہتر ہے چونکہ اس روایت میں یہ کہا گیا ہے کہ میں اسے واجب نماز میں جائز نہیں سمجھتا اور مالک اسے مکروہ سمجھتے مگر یہ کہ مستحب نماز میں قیام کے طولانی ہونے کی وجہ سے تھکاوٹ محسوس ہو تو اس کا انجام دینا جائز ہے اور بعض روایات میں یہ جملہ (اسے مکروہ سمجھتے) موجود نہیں ہے اس جملے کو محذوف سمجھیں تو یہ معلوم ہوتا ہے کہ مالک کے مذہب کے مطابق ہاتھ باندھنے کو ترک کرنا افضل ہے چونکہ ان کے اس قول ((لعرف ذلک فی الفریضة)) کا معنی یہ ہے کہ میں اسے واجب نماز کے مستحبات یا سنت ہونے کیسے جائز نہیں سمجھتا۔

اور جہاں پہ یہ کہا ہے کہ اگر مستحب نماز میں قیام کے طولانی ہونے کی وجہ سے تھکاوٹ محسوس ہو تو ایسی صورت میں تھکاوٹ دور کرنے کی خاطر ہاتھ باندھنے میں کوئی عیب نہیں ہے لیکن اگر واجب نماز میں قیام طولانی ہو جائے پھر بھی جائز نہیں ہے، اس سے یہ سمجھا جاتا ہے کہ اگر مستحب نماز میں قیام طولانی

۱۔ بدایۃ المجتہد ۱: ۱۳۶، ابن رشد قرطبی متوفی ۵۹۵ ہجری۔

نہ ہو تو ایسی صورت میں ہاتھ باندھنا جائز نہیں ہے۔ اور اگر یہ جملہ ((کان یکره)) موجود ہو تو اس کی دلالت تو بالکل واضح ہے؛ اس لئے کہ مکروہ کا معنی یہ ہے کہ اس کا ترک کرنا ثواب رکھتا ہے اور اس کے انجام دینے میں کوئی گناہ نہیں ہے۔<sup>(۱)</sup>

۴۔ نووی: ہم نے بیان کر دیا ہے کہ نماز میں ہاتھ باندھنا ہمارے مذہب میں سنت ہے... ابن منذر نے عبد اللہ بن زبیر، حسن بصری اور نخعی سے نقل کیا ہے کہ آنحضرت ﷺ نماز میں ہاتھ کھلے رکھتے اور ایک کو دوسرے پر نہ رکھتے۔ قاضی ابو طیب نے بھی ابن سیرین سے حکایت کی ہے اور لیث بن سعد نے بھی کہا ہے: کہ وہ نماز میں ہاتھ کھلے رکھتے لیکن اگر قیام طولانی ہو جاتا تو آرام حاصل کرنے خاطر دائیں ہاتھ کو بائیں پر رکھ لیا کرتے۔ جبکہ ابن قاسم نے مالک سے (ہاتھ کھولنے کو) نقل کیا ہے اور مشہور بھی یہی ہے اور تمام اہل مغرب اصحاب ہوں یا جمہور عوام سب کا یہی نظریہ ہے اور وہ نماز مسیئ (بھول جانے والے شخص کی نماز) سے استناد کرتے ہیں۔ جس میں پیغمبر ﷺ نے اسے نماز سکھائی لیکن اس میں ہاتھ باندھنے کے متعلق کچھ بیان نہیں کیا...<sup>(۲)</sup>

اس بنا پر اس مسئلے میں تین اقوال موجود ہیں:

اول۔ واجب اور مستحب نماز میں جائز ہے یعنی نہ تو اسکا انجام دینا مکروہ ہے اور نہ ہی ترک کرنا مستحب ہے۔ یہ نظریہ اس روایت (نماز مسیئ) سے استفادہ ہوتا ہے۔

دوم۔ مکروہ ہے۔ اس کا واجب اور مستحب نماز میں ترک کرنا مستحب ہے مگر یہ کہ مستحب نماز میں قیام طولانی ہو جائے تو ایسی صورت میں ہاتھ باندھنا جائز ہے نہ مکروہ ہے اور نہ ہی مستحب اور یہ قول مالک کا

۱۔ البیان والتحصیل ۱: ۳۹۴؛ مرآة المفاتیح قاری ۲: ۵۰۸۔

۲۔ المجموع ۳: ۳۱۳۔

ہے جسے مدوۃ الکبریٰ میں ذکر کیا گیا ہے۔

سوم۔ واجب اور نافلہ نماز میں اس کا انجام دینا مستحب ہے اور ترک کرنا مکروہ ہے۔ اور یہ قول مالک کا ہے جسے مطرف بن ماجشون<sup>(۱)</sup> کی روایت میں نقل کیا گیا ہے۔<sup>(۲)</sup>

۵۔ عینی: ابن منذر نے عبد اللہ بن زبیر، حسن بصری اور ابن سیرین سے نقل کیا ہے کہ وہ (نماز میں) ہاتھ کھلے رکھتے۔ اور اسی طرح مالک کے بارے میں بھی یہی معروف ہے اور اگر قیام طولانی ہو جاتا تو دائیں ہاتھ کو بائیں پر رکھ لیا کرتے۔

نیز لیث بن سعد کہتے ہیں: اوزاعی ہاتھ کھولنے اور باندھنے میں اختیار کے قائل تھے۔<sup>(۳)</sup>

۶۔ شوکانی: وہ دارقطنی سے نقل کرتے ہیں کہ ابن منذر نے عبد اللہ بن زبیر، حسن بصری اور نخعی کے بارے میں منقول کیا ہے کہ وہ نماز میں ہاتھ کھلے رکھتے اور دائیں ہاتھ کو بائیں پر نہ رکھتے۔ نووی نے لیث بن سعد، مہدی نے کتاب البحر میں قاسمیہ وناصریہ اور باقر سے اور ابن قاسم نے مالک سے اسی طرح نقل کیا ہے۔<sup>(۴)</sup>

۱۔ وہ مفتی مدینہ اور مالک بن انس کے شاگرد تھے۔ غنا کو بہت پسند کرتے اور علم حدیث سے بے بہرہ تھے۔ سیر اعلام النبلاء ۱۰: ۳۶۰۔

۲۔ البیان والتحلیل ۱: ۳۹۴؛ مرقاة الأصول قاری ۲: ۵۰۸۔

۳۔ عمدة القاری فی شرح صحیح بخاری ۵: ۲۷۸؛ المغنی ۱: ۴۷۲۔

۴۔ نیل الأوطار ۲: ۱۸۶؛ المجموع ۳: ۳۱۱؛ المغنی ۱: ۵۴۹؛ شرح کبیر ۱: ۵۴۹؛ المبسوط سرخسی ۱: ۲۳؛ الفقہ علی المذاهب الأربعة ۱: ۱۵۱۔

۷۔ زحیلی: وہ کہتے ہیں: مالکی مذہب کے علاوہ جمہور علماء کہتے ہیں: نماز پڑھنے والے کے لئے مستحب یہ ہے کہ وہ تکبیر کے بعد اپنے دائیں ہاتھ کو بائیں ہاتھ کے جوڑ پر رکھے۔۔۔

۸۔ مالک: مالکی مذہب کا یہ کہنا ہے کہ مستحب یہ ہے کہ نماز میں سوجا کی خاطر ہاتھ کھلے رکھے جائیں۔ اور مستحب نماز میں بغیر ضرورت آرام کی خاطر ہاتھ باندھنا مکروہ ہے۔

اور مذہب مالک کی حقیقت کو بیان کرتے ہوئے کہا ہے: مالکی مذہب میں نماز میں ہاتھ باندھنے کے مکروہ ہونے فتویٰ دینے کی وجہ اس فاسد عقیدے اور اس عمل سے جو (پیغمبر ﷺ) کی طرف منسوب نہیں ہے یا اس عوام کے نماز میں ہاتھ باندھنے کے واجب سمجھنے والے عقیدے سے جنگ کرنا ہے۔۔۔<sup>(۱)</sup>

## روایات اہل سنت

### پہلی روایت:

البخاری: ((...عنبی حازم، عن سهل: قال: كان الناس يؤمرون بوضع الرجل اليد اليمنى على ذراعه اليسرى فى الصلاة. قال ابو حازم: لأعلمه الآن يُنمى ذلك النبى قال اسماعيل: يُنمى ذلك، ولم يقل ينمى)).<sup>(۱)</sup>

صحیح بخاری: ابو حازم نے سهل بن سعد سے نقل کیا ہے: لوگوں کو یہ حکم دیا گیا ہے کہ نماز میں اپنے دائیں ہاتھ کو بائیں پر رکھیں۔ ابو حازم کہتا ہے: میرا گمان نہیں ہے کہ یہ فعل پیغمبر ﷺ کے علاوہ کسی اور کی طرف منسوب ہو۔ اسماعیل کہتے ہیں: نسبت تو دی گئی ہے لیکن یہ نہیں کہا کہ کس نے یہ نسبت دی ہے۔

### روایت کے معنی میں غور

یہ معلوم نہیں ہے کہ کس نے لوگوں کو نماز میں ہاتھ باندھنے کا حکم دیا ہے جیسا کہ اس حدیث کے راوی (ابو حازم) کو بھی یقین نہیں ہے کہ پیغمبر ﷺ نے اس کا حکم دیا ہو اسی تو اس نے یہ کہا: مجھے نہیں معلوم مگر یہ کہ پیغمبر ﷺ نے اس کا حکم دیا ہو۔ پس یہ حدیث مرسل ہے اور اس کی دلالت بھی تنہا واضح ہی نہیں بلکہ اس میں ابہام بھی پایا جا رہا ہے جیسا کہ عینی، شوکانی اور اس حدیث کی شرح بیان کرنے والے دوسرے شارحین کے بیانات سے

۱- صحیح بخاری ۱: ۱۳۵؛ موطأ امام مالک ۱: ۱۵۸.

یہی سمجھا جا رہا ہے۔

الف) عینی: اس حدیث میں لفظ ((یمنی)) یا ء کے ضمہ اور میم کے فتح کے ساتھ مجہول کا صیغہ ہے جبکہ اسے یا ء کے فتح کے ساتھ معلوم کا صیغہ نہیں پڑھا گیا۔ اس بنا پر یہ حدیث مرسل ہے چونکہ ابو حازم نے معین نہیں کیا کہ کس نے نسبت دی ہے اور اگر معلوم کا صیغہ ہو تو حدیث متصل ہے۔<sup>(۱)</sup>

لہذا ایسی حدیث جس کے اندر متعدد احتمالات پائے جا رہے ہوں اس سے کسی عمل کے سنت ہونے کو ثابت نہیں کیا جاسکتا اور نہ ہی اس عمل کو یقین و اطمینان کے ساتھ پیغمبر ﷺ کی طرف نسبت دی جاسکتی ہے۔

ب) سیوطی: اسماعیل کہتے ہیں: ینمی (شروع میں ضمہ اور میم پر فتح کے ساتھ) مجہول کا صیغہ ہے اور یہ نہیں کہا: لفظ ینمی معلوم کا صیغہ ہے اور اسماعیل وہی ابن ابی انس ہیں۔<sup>(۲)</sup>

ج) شوکانی: بعض نے اس حدیث کو معیوب قرار دیا ہے چونکہ خود ابو حازم کو بھی اس میں گمان تھا... اور اگر یہ حدیث مرفوع یعنی صحیح ہوتی اور پیغمبر ﷺ سے صادر ہوئی ہوتی تو پھر ابو حازم کو یہ کہنے کی ضرورت نہیں تھی کہ (لا أعلم) میں نہیں جانتا!

### دوسری روایت:

روایت صحیح مسلم: ((زھیر بن حرب ، حدّثنا عفان ، حدّثنا ہمام ، حدّثنا محمد بن جحادة ، حدّثنی عبد الجبار بن وائل ومولیٰ لهم ، ائھما حدّثا ہ عنبیه وائل بن حجر ، ائنہ رأى النبى ﷺ رفع یدیه حین دخل فی الصلاة ، کبر وصفّ

۱- عمدة القاری ۵: ۲۷۸

۲- التوشیح علی الجامع الصحیح البخاری ۱: ۴۶۳

ہمام خیالذنیہ ، ثم التحف بثوبہ ، ثم وضع یدہ الیمنی علی الیسری۔))

صحیح مسلم... زہیر بن حرب نے عقان سے ، اس نے ہمام سے ، اس نے محمد بن جوادہ سے ، اس نے عبدالجبار بن وائل سے ، اس نے علقمہ بن وائل سے ، اور ان کے غلام نے وائل بن حجر سے روایت کی ہے کہ میں نے رسول خدا ﷺ کو دیکھا جب نماز پڑھنے لگے تو اپنے ہاتھوں کو کانوں کے برابر بلند کیا ، تکبیر کہی اسکے بعد ہاتھوں کو چھپا لیا اور پھر دائیں ہاتھ کو بائیں پر رکھا... (۱)

### دلالت کے متعلق بحث :

یہ کہنا ضروری ہوگا کہ اس حدیث کی دلالت روشن نہیں ہے اس لئے کہ اس میں پیغمبر ﷺ کی موجودہ سنت کے بارے میں بیان کیا گیا ہے جس سے یہ تشخیص نہیں دیا جاسکتا کہ یہ عمل واجب یا مستحب یا مباح ہونے ، یا اختیار یا مجبوری کی حالت میں بجا لایا گیا ہے۔ اور یہ کہ اس کا سبب کیا ہے؟ کیا اسے ایک شرعی عمل سمجھ کر بجا لایا گیا یا یہ کہ عبا کو شانوں سے گرنے سے بچانے کی خاطر ایسا کیا گیا؟ یا اس کا سبب سردی اور تھکاوٹ تھا؟

### سند کے متعلق بحث :

یہ روایت سند کے اعتبار سے مرسل ہے چونکہ اس کا راوی علقمہ بن وائل ہے جس نے اپنے باپ سے یہ روایت نقل کی ہے جبکہ اس کا باپ اس کی پیدائش سے پہلے ہی وفات پا چکا تھا۔ لہذا ممکن نہیں ہے کہ اس نے اپنے باپ سے روایت سنی ہو۔ ابن حجر کہتے ہیں: عسکری نے ابن معین سے حکایت کی ہے کہ اس نے کہا: علقمہ کی اپنے باپ سے

۱- صحیح مسلم ۱: ۱۵۰؛ دارقطنی ۱: ۲۸۶؛ ح ۸ اور ۱۱۔

روایات مرسل ہیں۔<sup>(۱)</sup>

نیز بعض کا کہنا ہے کہ وہ بہت چھوٹا تھا لہذا ممکن نہیں ہے کہ اپنے باپ کی نماز کو درک کیا ہو۔<sup>(۲)</sup>  
بہر حال دونوں صورتوں میں نتیجہ ایک ہی نکلتا ہے اس لئے کہ جو اپنے باپ کی نماز کو درک نہیں کر سکتا وہ اس سے حدیث کو کیسے  
درک کر پائے گا! اس کے علاوہ لفظ ((مولیٰ لہم یعنی ان کا غلام)) سند روایت میں موجود ہے جس کے بارے میں یہ معلوم نہیں ہے  
کہ وہ غلام کون ہے؟<sup>(۳)</sup>

### ۳۔ تیسری روایت :

الموطأ: ((حدثنی یحییٰ بن مالک، عن عبدالکریم بنی المخارق البصریّہ قال: من کلام النبوة (( اذا لم تستحیی  
فافعل ماشئت ووضعت الیدین احدهما علی الأخری فی الصلّاة (یضع الیمنی علی الیسری) وتعجیل الفطر...)).  
موطأ امام مالک میں مالک بن انس نے عبدالکریم بنی المخارق بصری سے نقل کیا ہے کہ وہ کہتے ہیں: نبوت کے حکمت آمیز کلمات  
میں سے ایک یہ ہے کہ اگر شرم و حیا نہیں ہے تو جو چاہو کرو اور نماز میں ہاتھ باندھنا ہے...  
ابن عبدالہ کہتا ہے: ((یضع الیمنی علی الیسری، دائیں ہاتھ کا بائیں پر رکھنا)) یہ مالک  
بن انس کا کلام ہے نہ کہ حدیث کا حصہ ہے۔<sup>(۴)</sup>

۱۔ تہذیب التہذیب ۷: ۲۴۷؛ تہذیب الکمال ۱۳: ۱۹۳ (حاشیہ پر)۔

۲۔ تہذیب التہذیب ۸: ۳۱۴۔

۳۔ شاید یہاں پہ مولیٰ سے مراد ولاء ضمان جریرہ ہو یا کوئی دوسرا معنی مراد ہو۔

۴۔ موطأ امام مالک ۱: ۱۵۸؛ صحیح بخاری ۲: ۲۶۳، کتاب الأبیائی۔

## اس روایت کی سند کے متعلق:

۱۔ اس روایت کی سند میں عبدالکریم بن ابی المخارق ہے جس کے بارے میں معمر نے ایوب سے نقل کیا ہے کہ وہ ثقہ نہیں ہے اور عبدالرحمن بن مہدی نے اسے پرہیزگار نہ ہونے سے مشہم کیا ہے۔ نیز احمد بن احمد اور ابن معین نے اسے ضعیف قرار دیا ہے۔ ابن جان نے اسے کثر الوہم، کثیر الخطا اور ناقابل احتجاج شمار کیا ہے... اور ابن عبد البر کا کہنا ہے کہ اس کے ضعیف ہونے پر اجماع موجود ہے یہی وجہ ہے کہ مالک نے احکام پر مشتمل روایات کو اس سے نہیں لیا اور جو کچھ اس سے نقل کیا ہے وہ فقط مستحبات میں ہے۔<sup>(۱)</sup>

## چوتھی روایت:

نصر بن علی نے ابو احمد سے، اس نے علاء بن زرعم بن عبدالرحمن سے نقل کیا ہے کہ وہ کہتے ہیں: میں نے عبدالسہ بن زبیر سے سنا ہے کہ وہ کہا کرتا: ((صَفَّ الْقَدَمَيْنِ وَوَضَعَ الْيَدَ عَلَى الْيَدِ مِنَ السَّنَةِ)) نماز میں پاؤں کو برابر رکھنا اور ایک ہاتھ کا دوسرے ہاتھ پر سنت ہے۔<sup>(۲)</sup>

## چند نکات

اول: یہ روایت ابن زبیر کی نماز والی اس روایت سے متعارض ہے جس میں یہ بیان کیا گیا ہے کہ وہ نماز میں اپنے ہاتھ کھلے رکھتا

دوم: اس روایت کی نسبت پیغمبر ﷺ کی طرف نہیں دی گئی۔

سوم: اس روایت کی سند میں علاء بن صالح تمیمی اسدی کوفی ہے جس کے بارے میں بخاری کہتے ہیں: لایتابع، اس کی روایت قابل قبول نہیں ہے۔

۱۔ تہذیب الکمال ۱۲: ۱۱؛ التہذیب التہذیب ۱۶: ۳۲۶۔

۲۔ سننہی داؤد ۲۰۱: ۱۔

ابن المدینی کہتے ہیں: وہ منکر روایات کو نقل کرتا ہے... (۱)

### پانچویں روایت:

محمد بن بکار بن ریان نے ہشیم بن بشیر اس نے حجاج بن ابی زینب، اس نے ابو عثمان نہدی اور اس نے ابن مسعود سے نقل کیا ہے:

((أَنَّه كَانَ يَصَلِّي فَوْضِعَ يَدِهِ الْيَسْرَى عَلَى الْيَمْنَى، فَرَأَاهُ النَّبِيُّ ﷺ فَوَضَعَ يَدَهُ الْيَمْنَى عَلَى الْيَسْرَى.)) (۲)

وہ نماز پڑھتے وقت اپنا بائیں ہاتھ دائیں پر رکھا کرتا، پیغمبر ﷺ نے دیکھا تو اس کا دایاں ہاتھ پکڑ کر اس کے بائیں ہاتھ پر رکھ دیا۔ اس حدیث کی سند میں ہشیم بن قاسم ہے جو احادیث میں ملاوٹ اور ان میں کسی بیشی کرنے میں بدنام ہے اور اپنی عمر کے آخری ایام ہوش و حواس بھی کھو بیٹھا تھا۔

یحییٰ بن معین نے اس کے بارے میں کہا ہے: علم تو اس کے پاس تھا نہیں۔ سر سے کیا نکلتا تھا یعنی زبان پر کیا جاری کرتا ہے۔ (۳)

اس بنا پر اس کے بارے میں بہت کچھ کہا گیا ہے اور اس کی روایت بھی قابل قبول نہیں ہے۔ اسی طرح اس روایت کی سند میں حجاج بن ابی زینب سلمی (ابو یوسف صیقل واسطی) ہے جسے اہل سنت کے ہاں ضعیف قرار دیا گیا ہے۔

نیز احمد بن حنبل کا کہنا ہے: مجھے اس کی روایات کے ضعیف ہونے کا خوف ہے۔

۱- تہذیب التہذیب ۸: ۱۶۴؛ سنن داؤد ۱: ۲۰۱.

۲- سنن ابو داؤد ۱: ۲۰۰؛ سنن ابن ماجہ ۱: ۲۶۶.

۳- تہذیب التہذیب ۱۱: ۵۶.

نسائی کہتے ہیں: وہ قوی نہیں ہے اور دارقطنی کا کہنا ہے: وہ حافظ و قوی نہیں ہے۔<sup>(۱)</sup>

### چھٹی روایت:

محمد بن محبوب نے حفص بن غیاث، اس نے عبدالرحمن اسحاق سے، اس نے زیاد بن زید، اس نے ابی جحیفہ، اس نے حضرت علی علیہ السلام سے نقل کیا ہے کہ آپ نے فرمایا: ((السنة وضع الكفّ على الكفّ في الصلاة تحت السّرة))

نماز میں ایک ہاتھ کی ہتھیلی کا دوسرے ہاتھ کی ہتھیلی پر رکھنا سنت ہے۔<sup>(۲)</sup>

اس حدیث کی سند میں زیاد بن زید ہے جو مجہول ہے جیسا کہ عسقلانی کے بقول ابو حاتم نے اس کی وضاحت کر دی ہے۔ نیز تہذیب التہذیب میں بھی بیان ہوا ہے: زیاد بن زید سوائی اعسم کوفی کے بارے میں ابو حاتم نے کہا ہے: وہ مجہول شخص ہے۔ ابوداؤد نے بھی اس سے حضرت علی علیہ السلام کی ایک ہی روایت نقل کی ہے کہ آپ نے فرمایا: نماز میں زیر ناف ہاتھ کا ہاتھ پر رکھنا سنت ہے۔<sup>(۳)</sup>

بخاری کہتے ہیں: اس میں غور کی ضرورت ہے۔ نیز اس روایت کی سند میں عبدالرحمن بن اسحاق ہے جس کے ضعیف ہونے کے بارے میں علماء کا اتفاق ہے۔<sup>(۴)</sup>

### ساتویں روایت:

محمد بن قدامہ (ابن اعین) نے ابی طلوت عبدالسلام سے، اس نے ابو جریر ضبی سے، اس نے اپنے باپ سے نقل کیا ہے:

۱- تہذیب التہذیب ۳:۳۱۸.

۲- سنن ابوداؤد ۲۰۱:۱؛ دارقطنی ۲۸۶:۱؛ سنن کبریٰ ۴۳:۲.

۳- تہذیب التہذیب ۳:۳۱۸.

۴- تہذیب الکمال ۱۱:۹۹.

((رأيت عليا يمسك بيمينه على الراسغ فوق السترة))

میں نے حضرت علی علیہ السلام کو دیکھا وہ اپنے دائیں ہاتھ کی کلائی کو بائیں ہاتھ سے زیر ناف پکڑے ہوئے تھے۔  
اس روایت کی سند میں ابوطالوت یعنی عبد السلام نحدی ہے جس کے بارے میں ابن سعد کا کہنا ہے: وہ روایت کے نقل کرنے میں ضعیف ہے۔<sup>(۱)</sup>

نیز اس روایت کی سند میں ابن جریر ضعیف ہے جس کے بارے میں ابن حجر کہتا ہے: میں نے میزان الاعتدال میں ذہبی کے ہاتھ سے لکھا دیکھا ہے کہ یہ شخص ناشناختہ یعنی مجہول ہے۔<sup>(۲)</sup>

### آٹھویں روایت:

مسند... نے عبد الرحمن بن اسحاق کوفی سے، اس نے سیار ابی حکم سے، اس نے ابووائل سے، اس نے ابوہریرہ سے نقل کیا ہے کہ وہ کہتے ہیں:

((أخذ الأکف علی الأکف فی الصلاة من السنة))

نماز میں ایک ہتھیلی کا دوسری پر رکھنا سنت ہے۔<sup>(۳)</sup>

اسی طرح دارقطنی نے تھوڑے سے اختلاف کے ساتھ لکھا ہے: نماز میں ہاتھ کی ہتھیلی کا دوسرے ہاتھ پر رکھنا سنت ہے۔<sup>(۴)</sup>  
یہاں پہ یہ ذکر کر دینا ضروری ہے کہ اس روایت کی سند میں عبد الرحمن بن اسحاق کوفی ہے جو علمائے

۱- سنن ابوداؤد ۲۰۱:۱؛ نیل الأوطار ۱۸۸:۲.

۲- تہذیب التہذیب ۶۷:۲.

۳- سنن ابوداؤد ۲۰۱:۱؛ نیلوطار ۱۸۸:۲.

۴- سنن دارقطنی ۸۴:۱.

رجال کے نزدیک ضعیف ہے۔

ابن معین کہتے ہیں: وہ ضعیف، ناچیز اور بے ارزش انسان ہے۔ ابن سعد، یعقوب بن سفیان، ابوداؤد، نسائی اور ابن حبان نے اسے ضعیف شمار کیا ہے اور بخاری نے کہا ہے: اس میں غور کی ضرورت ہے۔<sup>(۱)</sup>

اس کے علاوہ ابوہریرہ نے اس عمل کی نسبت پیغمبر ﷺ کی طرف نہیں دی ہے۔ اس طرح کے مشابہ موارد موجود ہیں جن کے بارے میں تحقیق کے بعد معلوم ہوا کہ اس نے انہیں پیغمبر ﷺ سے نہیں سنا بلکہ کسی نے اس سے نقل کئے یا اور ابوہریرہ نے بھی اس شخص کا نام نہیں لیا۔ مثال کے طور پر یہ حدیث: ((منصبح جنبا فلا صیام لہ)) جو شخص جنابت کی حالت میں اٹھے تو اس کا روزہ باطل ہے۔ فانہ لما حوق علیہ قال: خبزنیہ مخبر ولمسمعه من رسول اللہ.

جب اس سے پوچھا گیا کہ کیا تم نے خود یہ حدیث پیغمبر ﷺ سے سنی ہے تو کہا: نہیں، مجھ سے کسی نے نقل کی ہے

۔(۲)

### نویں روایت:

ابو توبہ نے پیشم (ابن حمید) سے، اس نے ثور سے، اس نے سلیمان بن موسیٰ اور اس نے طاؤس سے نقل کیا ہے کہ وہ کہتے ہیں: ((کان رسول اللہ ﷺ یضع یدہ الیمنی علی یدہ الیسری، ثم یشدّ بینہما علی صدرہ، وهو فی الصلّۃ)).

رسول خدا ﷺ نماز پڑھتے وقت اپنے سینے پر دائیں ہاتھ کو بائیں پر رکھا کرتے۔<sup>(۳)</sup>

۱۔ تہذیب التہذیب ۱۲۴: ۶۔

۲۔ تاریخ دمشق ۱۲۲: ۱۹؛ البدایہ والنہایہ ۱۰۹: ۸؛ سیر اعلام النبلاء ۶۰۸: ۲۔

۳۔ سنن ابوداؤد ۲۰۱: ۱۔

## چند اشکال

### پہلا اشکال:

اس روایت کا راوی طاؤس تابعی ہے جس نے پیغمبر ﷺ کو نہیں دیکھا اس اعتبار سے یہ روایت مرسل ہے۔

### دوسرا اشکال:

اس روایت کی سند میں یثیم بن حمید ہے جسے ابوداؤد اور ابومسہر (۱) نے ضعیف قرار دیا ہے۔ ابومسہر کہتے ہیں: وہ (علم و حدیث) میں ماہر اور حافظ نہیں تھا میں اس سے حدیث نقل کرنے میں اجتناب کرتا ہوں اور اسے ضعیف سمجھتا ہوں۔<sup>(۲)</sup>

### دسویں روایت:

ترمذی نے ابوالأحوص، اس نے سماک بن حرب، اس نے قبیصہ بن ہلب اور اس نے اپنے باپ سے نقل کیا ہے کہ وہ کہتے ہیں:

((كان رسول الله ﷺ يؤمنا فيأخذ شماله بيمينه))

پیغمبر ﷺ نے ہمیں باجماعت نماز پڑھائی جبکہ اپنے بائیں ہاتھ کو دائیں ہاتھ سے پکڑا ہوا تھا<sup>(۳)</sup>  
اس روایت کی سند میں قبیصہ بن ہلب یعنی قبیصہ بن یزید طائی ہے اور ابن مدینی و نسائی کے بقول وہ مجہول ہے۔<sup>(۴)</sup>

### گیارہویں روایت:

ابن ماجہ نے علی بن محمد سے، اس نے عبدالسد بن ادیس، اس نے بشر بن

۱۔ اس کا نام عبدالاعلیٰ بن مسہر غسناہی مشقی ہے وہ ۱۴۰ھ سے ۲۱۸ھ میں تھا۔

۲۔ تہذیب التہذیب ۱۱:۸۲۔

۳۔ جامع ترمذی ۲:۳۲۔

۴۔ تہذیب التہذیب ۷:۲۴۷؛ تہذیب الکمال ۱۵:۲۲۱۔

معاذ ضریر، اس نے بشر بن مفضل، اس نے عاصم بن کلیب، اس نے اپنے باپ سے، اس نے وائل بن حجر سے نقل کیا ہے کہ وہ کہتا ہے:

((میں نے پیغمبر ﷺ کو نماز کی حالت میں دیکھا وہ اپنے دائیں ہاتھ سے بائیں ہاتھ کو تھامے ہوئے تھے۔<sup>(۱)</sup>)  
یہاں پر یہ ذکر کرنا ضروری ہے کہ سنن ابن ماجہ کی بہت سی روایات ضعیف ہیں۔ ابن حجر کہتے ہیں: اس کی کتاب سنن میں جامع اور ابواب وغرائب میں اچھی ہے لیکن اس کی بہت زیادہ روایات ضعیف ہیں یہاں تک کہ میں نے سنا ہے سہری نے کہا: جب بھی اس کتاب میں کوئی منفرد روایت بیان ہو تو وہ کئی ایک اعتبار سے ضعیف ہے۔

ابوزرعہ کہتے ہیں: ((لیس فیہ الا نحو سبعة احادیث)) اس (کتاب) میں فقط سات احادیث صحیح ہیں...<sup>(۲)</sup>  
ذہبی کہتے ہیں: سنن ابن ماجہ کے اندر ان روایات کی تعداد بہت زیادہ ہے جو حجیت نہیں رکھتیں اور شاید ان کی تعداد ایک ہزار تک پہنچتی ہو۔<sup>(۳)</sup>

اس کے علاوہ ابو داؤد نے عاصم بن کلیب کی اپنے باپ اور دادا سے نقل کی جانے والی روایات کو بے اعتبار جانا ہے۔<sup>(۴)</sup>

۱- سنن ابن ماجہ ۲۶۶:۱۔

۲- تہذیب التہذیب ۴۶۸:۹۔

۳- سیر اعلام النبلاء ۲۷۹:۱۳۔

۴- تہذیب الکمال ۱۵:۴۱۲: ((عاصم بن کلیب عن عنبیہ عن جدہ لیس بشیء))۔

## بارہویں روایت:

دارمی نے ابو نعیم سے، اس نے زہیر سے، اس نے ابواسحاق سے، اس نے عبد الجبار بن وائل سے، اس نے اپنے باپ سے نقل کیا ہے کہ وہ کہتا ہے:

((رأيت رسول الله ﷺ يضع يده اليمنى على اليسرى قريبا من الرسغ))

میں نے رسول خدا ﷺ کو دیکھا کہ وہ اپنے دائیں ہاتھ کو بائیں ہاتھ پر جوڑنے کے قریب رکھے ہوئے تھے۔<sup>(۱)</sup> یہاں پہلے یہ بیان کرنا ضروری ہے کہ عبد الجبار بن وائل نے اپنے باپ سے روایت نہیں سنی ہے اس لئے کہ اس کا باپ اس کے پیدا ہونے سے پہلے ہی مر چکا تھا۔

ابن جبان الثقات میں لکھتے ہیں: جو شخص یہ گمان کرے کہ ابن وائل نے اپنے باپ سے روایت سنی ہے تو یہ وہم کے سوا کچھ نہیں ہے اس لئے کہ وہ اپنی ماں کے شکم میں تھا جب اس کے باپ کی وفات ہوئی۔

نیز بخاری کہتے ہیں: یہ کہنا درست نہیں ہے کہ اس نے اپنے باپ سے روایت سنی ہے اس لئے کہ اس کا باپ اس کے پیدا ہونے سے پہلے مر چکا تھا۔

ابن سعد کہتے ہیں: ... اس کے بارے میں ایک طرف تو یہ کہتے ہیں کہ اس نے اپنے باپ سے روایت سنی اور دوسری طرف یہ کہا جاتا ہے کہ اس نے اپنے باپ کو نہیں دیکھا!

ابو حاتم، ابن جریر طبری، جریری، یعقوب بن سفیان، یعقوب بن شیبہ، دارقطنی، حاکم اور ان سے پہلے ابن مدینی وغیرہ نے اسی سے ملتے جلتے مطالب نقل کئے ہیں۔<sup>(۲)</sup>

۱- سیر أعلام النبلاء ۱۳: ۲۷۹.

۲- تہذیب التہذیب ۶: ۹۶.

### تیرہویں روایت:

دارقطنی میں ابو محمد صاعد نے علی بن مسلم سے، اس نے اسماعیل بن ابان وراق سے، اس نے مندل، اس نے ابن ابی لیلیٰ، اس نے قاسم بن عبدالرحمن، اس نے اپنے باپ اور اس نے عبداللہ بن مسعود سے نقل کیا ہے:

((اِنَّ النَّبِيَّ كَانَ يَأْخُذُ شِمَالَهُ بِيَمِينِهِ فِي الصَّلَاةِ))

پیغمبر ﷺ نماز میں اپنے بائیں ہاتھ کو دائیں ہاتھ سے پکڑ کر رکھتے۔<sup>(۱)</sup>

اس حدیث کی سند میں مندل یعنی ابن علی عنزی ہے جو اہل سنت کے ہاں ضعیف شمار کیا گیا ہے نیز بخاری نے بھی اسے ضعیف میں سے شمار کیا ہے۔ نسائی کہتے ہیں: وہ ضعیف ہے۔ ابن سعد کہتے ہیں: اس میں ضعف پایا جاتا ہے۔ جوزجانی کہتے ہیں: اس کی روایات سست ہیں اس لئے کہ وہ منکر اور غریب روایات کو نقل کرتا ہے۔ ابن قانع اور دارقطنی کا کہنا ہے: وہ ضعیف ہے۔ ابن جبان کہتے ہیں: وہ حافظہ کی کمی وجہ سے مرسل کو مرفوع اور موقوف کو مسند شمار کیا کرتا، لہذا حق یہ ہے کہ اس کی روایت کو ترک کیا جائے۔

نیز طحاوی کہتے ہیں: وہ کسی طرح روایت کے نقل کرنے میں مضبوط نہیں ہے اور اس کی روایت سے استدلال کرنا ممکن نہیں ہے۔<sup>(۲)</sup>

### چودھویں حدیث:

دارقطنی میں عبداللہ بن محمد بن عبدالعزیز نے شجاع بن مخلد، اس نے منصور، اس نے محمد بن ابان انصاری، اس نے حضرت عائشہ سے نقل کیا ہے کہ وہ فرماتی ہیں:

۱- دارقطنی ۲۸۳: ۱، ح ۱.

۲- تہذیب التہذیب ۲۶۶: ۱.

((ثلاثة من النبوة... ووضع اليد اليمنى على اليسرى فى الصلاة))

نبوت کی خصوصیات میں سے تین چیزیں ہیں:

.... حالت نماز میں دائیں ہاتھ کا بائیں پر رکھنا۔<sup>(۱)</sup>

اس حدیث کی سند میں محمد بن ابان انصاری ہے جس کا حضرت عائشہ سے نقل کرنا ممکن نہیں ہے لہذا یہ روایت مرسل ہے

۔<sup>(۲)</sup>

ذہبی نے بخاری سے نقل کرتے ہوئے لکھا ہے کہ وہ کہتے ہیں: ((لا يعرف له سماع منها)) معلوم نہیں ہے کہ اس نے حضرت

عائشہ سے روایت سنی ہو۔<sup>(۳)</sup>

اسی طرح ہشیم (ابن منصور) جو اس روایت کی سند میں موجود ہے اس کے ضعیف ہونے کے بارے میں پہلے بیان کر چکے

ہیں۔<sup>(۴)</sup>

### پندرہویں روایت:

دارقطنی نے ابن صاعد، اس نے زیاد بن ایوب، اس نے نصر بن اسماعیل، اس نے ابن ابی لیلی، اس نے عطا، اس نے

ابوہریرہ اور اس نے رسول اکرم ﷺ سے نقل کیا ہے کہ آپ ﷺ نے فرمایا:

((أمرنا معاشر الأنبياء... ونضرب بأيمننا على شمائلنا فى الصلاة))

ہم انبیاء کو یہ حکم دیا گیا ہے کہ نماز میں اپنے دائیں ہاتھ کو بائیں پر رکھیں۔<sup>(۵)</sup>

۱۔ دارقطنی ۲۸۴: ۱، ج ۲۔

۲۔ دارقطنی ۲۸۴: ۱۔

۳۔ میزان الاعتدال ۴۵۴: ۳۔

۴۔ تہذیب التہذیب ۱۱: ۵۶۔

۵۔ سنن دارقطنی ۲۸۴: ۱، ج ۳۔

اس حدیث کی سند میں نضر بن اسماعیل یعنی ابو مفرہ ہے، احمد، نسائی اور ابوزرعہ نے اس کے متعلق کہا ہے: وہ قوی نہیں ہے اسی ایک قول کے مطابق ابن معین نے بھی اسے ضعیف قرار دیا ہے۔

ابن جنان کہتے ہیں: اس کے اشتباہات واضح اور اس کے وہم و خیالات بہت زیادہ پہلہذا اسے ترک کرنا ہی حق ہے۔  
حاکم نیشاپوری کہتے ہیں: وہ ان (اہل سنت) کے ہاں قوی نہیں ہے۔ ساجی کا کہنا ہے: اس کی روایات غریب ہیں۔<sup>(۱)</sup>

### سولہویں روایت:

دارقطنی نے ابن سکین سے، اس نے عبد الحمید بن محمد، اس نے مخلد بن یزید، اس نے عطا، اس نے ابن عباس اور اس نے پیغمبر ﷺ سے نقل کیا ہے کہ آپ ﷺ نے فرمایا:

((انامعاشر الانبياء امرنا... أن نمسك بأيماننا على شمالكنا في الصلاة))

ہم انبیاء کی جماعت کو یہ حکم دیا گیا ہے کہ... نماز میں اپنے دائیں ہاتھ کو بائیں پر رکھیں۔<sup>(۲)</sup>

اس حدیث کی سند میں طلحہ (بن عمرو بن عثمان حضرمی کوفی) ہے جسے تمام علمائے رجال نے ضعیف قرار دیا ہے۔

احمد کہتے ہیں: اس کی کوئی اہمیت نہیں ہے اور اس کی روایات متروک ہیں۔

ابن معین کا کہنا ہے: اس کا کوئی مقام نہیں اور وہ ضعیف ہے۔ نیز جوزجانی کہتے ہیں: اس کی روایات سے کوئی بھی راضی نہیں

ہے۔

ابو حاتم کہتے ہیں: وہ قوی نہیں ہے اور اہل سنت کے ہاں اسے ضعیف قرار دیا گیا ہے۔ ابو داؤد کہتے

۱۔ تہذیب التہذیب ۳۸۸: ۱۰۔

۲۔ سنن دارقطنی ۲۸۴: ۱، ج ۳۔

ہیں: وہ ضعیف ہے۔ نسائی کا کہنا ہے: اس کی احادیث متروک ہیں، بخاری کہتے ہیں: اس کی کوئی اہمیت نہیں ہے، یحییٰ بن معین بھی اس کے بارے میں منفی نگاہ رکھتا تھا، ابن سعد کہتے ہیں: اسکی احادیث بہت ضعیف ہیں۔ ابن مدینی کہتے ہیں وہ ضعیف ہے اور اس کا کوئی مقام نہیں ہے، ابوزرعہ، عجل اور دارقطنی کہتے ہیں: وہ ضعیف ہے، فسوی نے اسے ان افراد میں ذکر کیا ہے جن کی روایت پر توجہ نہیں دی جاتی۔ ابن جبران کہتے ہیں: اس نے ثقہ افراد سے کچھ نقل نہیں کیا مگر یہ کہ ایسی چیزیں جن کا لکھنا جائز نہیں تھا اور اس سے ایسی روایات کو تعجب کے طور پر نقل کیا گیا ہے۔<sup>(۱)</sup>

### سترہویں روایت:

دارقطنی نے محمد بن مخلد سے، اس نے محمد بن اسماعیل حسانی، اس نے وکیع، اس نے یزید بن زیاد بن ابی محمد، اس نے عاصم محدری، اس نے عقبہ بن ظہیر، اس نے حضرت علی علیہ السلام سے نقل کیا ہے آپ نے (فصل لربك وانحر) کے بارے میں فرمایا: وضع اليمين على الشمال في الصلاة. اس سے مراد نماز میں دائیں ہاتھ کا بائیں پر رکھنا ہے۔<sup>(۲)</sup>

اس روایت کی سند میں وکیع ہے جس کے بارے میں یہ کہا گیا ہے کہ اس نے پانچ سو روایات میں غلطی کی ہے۔<sup>(۳)</sup>

نیز مروزی نے کہا ہے: وہ اپنی عمر کے آخری ایام میں زبانی احادیث نقل کیا کرتا اور الفاظ میں تبدیلی کر بیٹھتا، گویا وہ احادیث کے مفہوم کو نقل کیا کرتا اور اسے عربی زبان پر بھی آشنائی نہیں تھی۔<sup>(۴)</sup>

۱- تہذیب التہذیب ۵:۲۱.

۲- دارقطنی ۱:۲۸۵.

۳- تہذیب التہذیب ۱۱:۱۱۴.

۴- تہذیب التہذیب ۱۱:۱۱۴.

### اٹھارہویں روایت:

دارقطنی نے احمد بن محمد بن جعفر جوزی سے، اس نے مضر بن محمد سے، اس نے یحییٰ بن معین سے، اس نے محمد بن حسن واسطی سے، اس نے حجاج بن ابی زینب سے، اس نے ابوسفیان، اس نے جابر سے نقل کیا ہے کہ وہ کہتا ہے:

((مَرَّ رَسُولُ اللَّهِ ﷺ بِرَجُلٍ وَضَعَ شِمَالَهُ عَلَى يَمِينِهِ... مثله))

رسول خدا ﷺ ایک شخص کے پاس سے گزرے جس نے اپنا دایاں ہاتھ بائیں پر رکھا ہوا تھا... پس آنحضرت ﷺ نے اس کا دایاں ہاتھ پکڑ کر بائیں پر رکھ دیا۔<sup>(۱)</sup>

اس حدیث کی سند میں حجاج بن ابی زینب موجود ہے جس کا ضعیف ہونا پہلے بیان کر چکے۔

### انیسویں روایت:

دارقطنی نے ایک اور مقام پر حجاج بن ابی زینب واسطی سے ابن مسعود سے نقل کیا ہے اور یہ روایت بھی سابقہ روایت کی مانند ہے جو ابن ابی زینب کی وجہ سے ضعیف ہے۔<sup>(۲)</sup>

### بیسویں روایت:

حسن بن خضر نے محمد بن احمد ابوالعلاء سے، اس نے محمد بن سوار، اس نے ابو خالد احمد، اس نے حمید، اس نے انس سے نقل کیا ہے کہ وہ کہتے ہیں:

(كَانَ رَسُولُ اللَّهِ ﷺ إِذَا قَامَ فِي الصَّلَاةِ، قَالَ: هَكَذَا وَهَكَذَا عَنِ يَمِينِهِ وَعَنِ شِمَالِهِ)

پیغمبر ﷺ جب بھی نماز کے لئے کھڑے ہوتے تو اپنے دائیں بائیں والوں سے یہ فرماتے کہ یوں اور یوں کھڑے ہوں...۔<sup>(۳)</sup>

۱۔ سنن دارقطنی ۲۸۷: ۱ اور ۱۳، ح ۱۴؛ مسند احمد ۳۸۱: ۳.

۲۔ سنن دارقطنی ۲۸۷: ۱ اور ۱۳، ح ۱۴.

۳۔ سنن دارقطنی ۲۸۷: ۱، ح ۱۵.

اس روایت کی سند میں ابو خالد احمد (سلیمان بن حیان ازدی) موجود ہے جس کے حافظ وضابط ہونے کے بارے میں بعض نے اعتراض کیا ہے۔

ابن معین کہتے ہیں: وہ حجت نہیں ہے، ابو بکر بزاز نے اپنی کتاب سنن میں کہا ہے: وہ ان افراد میں سے نہیں ہے جن کی روایات حجت ہو ماس لئے کہ علماء کا اس کی روایات کے اتفاق ہے کہ وہ حافظ نہیں تھا اسی طرح اعمش اور دوسرے ایسے افراد سے روایات کو نقل کیا کرتا (جن کی روایات پر کوئی توجہ نہ دیتا)۔<sup>(۱)</sup>

اس کے علاوہ یہ حدیث موضوع بحث پر دلالت بھی نہیں کر رہی چونکہ اس میں یہ کہا گیا ہے کہ پیغمبر ﷺ اپنے دائیں بائیں افراد سے یہ فرماتے کہ یوں یوں لکھڑے ہوں، جبکہ اس کا نماز میں ہاتھ باندھنے سے کوئی ربط نہیں ہے۔

### ایک سو میں روایت:

احمد بن حنبل نے محمد بن حسن واسطی (مزی) سے، اس نے ابو یوسف حجاج، اس نے ابن ابی زینب صیقل، اس نے ابو سفیان، اس نے جابر سے نقل کیا ہے:

((مَرَّ رَسُولُ اللَّهِ ﷺ بِرَجُلٍ وَهُوَ يَصَلِّي وَقَدْ وَضَعَ يَدَهُ الْيَسْرَى عَلَى الْيَمْنَى فَانْتَزَعَهَا وَوَضَعَ الْيَمْنَى عَلَى الْيَسْرَى))  
پیغمبر ﷺ نے ایک شخص کو دیکھا جو اپنے بائیں ہاتھ کو دائیں پر رکھے ہوئے تھا، آنحضرت ﷺ نے فوراً اس کے دائیں ہاتھ کو اس کے بائیں پر رکھ دیا۔<sup>(۲)</sup>

۱۔ یہ وہی دارقطنی والی اٹھارہ نمبر حدیث ہے۔

۱۔ تہذیب التہذیب ۴: ۱۶۰۔

۲۔ مسند احمد بن حنبل ۳: ۳۸۱۔

۲۔ اس روایت کی سند میں بھی ابویوسف حجاج ہے جس کے بارے میں علمائے رجال نے غور سے کام لیا ہے۔  
احمد بن حنبل اس کے بارے میں کہتے ہیں: مجھے اس کی روایات کے ضعیف ہونے کا خوف ہے، ابن مدینی کہتے ہیں: وہ ضعیف ہے۔

نیز نسائی نے کہا ہے: وہ قوی نہیں ہے، دارقطنی کہتے ہیں: نہ تو وہ روایت نقل کرنے میں قوی تھا اور نہ ہی حافظ۔<sup>(۱)</sup>  
اسی طرح اس روایت کی سند میں محمد بن حسن واسطی ہے جس کے بارے میں بحث واقع ہوئی ہے اور ابن جنان نے اسے  
ضعفاء کی فہرست میں ذکر کرتے ہوئے اس کے متعلق کہا ہے:  
وہ احادیث کی سند میں کمی و اضافہ کرتا۔<sup>(۲)</sup>

---

۱۔ تہذیب التہذیب ۲: ۱۷۷؛ سیر اعلام النبلاء ۷: ۷۵۔

۲۔ تہذیب التہذیب ۹: ۱۰۴۔

## بحث کا خلاصہ

وہ تمام روایات جن سے نماز میں ہاتھ باندھنے کا استفادہ ہوتا ہے دلالت یا سند کے اعتبار سے ضعیف ہونے کے اشکال سے خالی نہیں ہیں۔

پہلی روایت: اسے بخاری نے نقل کیا ہے اور اس کی دلالت میں مشکل کے علاوہ اس کے مرسل ہونے کا شبہ بھی موجود ہے اور پھر اس کا پیغمبر ﷺ کی طرف منسوب ہونا (جیسا کہ عینی اور شوکانی نے اس کی وضاحت کی ہے) بھی ثابت نہیں ہے۔  
دوسری روایت: اسے صحیح مسلم میں نقل کیا گیا ہے جس کی سند میں علقمہ بن وائل موجود ہے جو اپنے باپ سے نقل کر رہا ہے لہذا یہ روایت بھی مرسل ہے اس لئے کہ اس کا باپ اس کی پیدائش سے پہلے ہی مرچکا تھا۔

تیسری روایت: اسے مالک بن انس نے نقل کیا ہے اس کی سند میں ابن ابی المخارق ہے جو ضعیف ہے۔  
چوتھی روایت: اسے ابوداؤد نے نقل کیا ہے جس کے راویوں میں سے ایک علاء بن صالح ہے جس کی روایت پر توجہ نہیں دی جاتی؛ (یعنی قابل قبول نہیں ہے) جیسا کہ بخاری نے بھی اس کی تصریح کر دی ہے اور پھر یہ روایت ابن زبیر والی روایت سے متعارض بھی ہے۔

پانچویں روایت: اسے بھی ابوداؤد نے نقل کیا ہے جس کی سند میں ہشیم موجود ہے جو روایات میں ملاوٹ اور تصرف کیا کرتا، نیز اوخر میں ہوش و حواس کھو بیٹھا تھا۔ اسی طرح اس روایت کا ایک راوی حجاج ہے جو ضعیف ہے۔

چھٹی روایت: اسے بھی ابوداؤد نے نقل کیا ہے جس کی سند میں زیاد بن زید ہے جو مجہول ہے اور پھر اس سند میں عبدالرحمن بن اسحاق بھی ہے جس کے ضعیف ہونے پر علماء کا اتفاق ہے۔

ساتویں روایت: اسے بھی ابوداؤد نے نقل کیا ہے جس کی سند میں طلوت ہے اس کی احادیث ضعیف ہیں۔ اسی طرح ضعیبی بھی اس سند میں موجود ہے جو مجہول اور ناشناختہ راوی ہے۔

آٹھویں روایت: یہ روایت بھی ابوداؤد نے نقل کی ہے جس کی سند میں عبدالرحمن بن اسحاق ہے جو ضعیف ہے۔  
نویں روایت: اسے بھی ابوداؤد نے نقل کیا ہے جس کی سند میں ہشیم ہے جو ضعیف ہے اس کے علاوہ یہ روایت مرسل بھی ہے چونکہ طاؤس تابعی ہے جس نے پیغمبر ﷺ کو نہ تو دیکھا ہے اور نہ ہی ان سے روایت نقل کی ہے۔

دسویں روایت: یہ روایت ترمذی نے نقل کی ہے جس کی سند میں قیصہ ہے جو مجہول ہے۔  
گیارہویں روایت: اسے ابن ماجہ نے نقل کیا ہے جبکہ سنن ابن ماجہ کی روایات سات کے علاوہ سب ضعیف ہیں اس کے علاوہ اس کا راوی عاصم بن کلیب بھی ضعیف ہے۔

بارہویں روایت: اسے دارمی نے نقل کیا ہے جس کی سند میں عبدالجبار ہے جو اپنے باپ سے نقل کر رہا ہے لہذا یہ روایت مرسل ہے اس لئے کہ اس کا باپ اس کے دنیا میں آنے سے پہلے ہی مرچکا تھا پس اس نے اپنے باپ سے روایت نہیں سنی۔  
تیرہویں روایت: یہ دارقطنی کی روایت ہے جس میں مندل ہے جو ضعیف ہے۔

چودھویں روایت: اسے بھی دارقطنی نے نقل کیا ہے اس میں محمد بن ابان انصاری ہے جس کا حضرت عائشہ سے روایت نقل کرنا درست نہیں ہے پس یہ روایت مرسل ہے نیز اس روایت کی سند میں ہشیم ہے جو ضعیف ہے۔  
پندرہویں روایت: اسے بھی دارقطنی نے نقل کیا ہے جس میں نضر بن اسماعیل ہے جو ضعیف ہے۔  
سولہویں روایت: اس کی سند میں طلحہ ہے جسے سب علماء نے ضعیف قرار دیا ہے۔

سترہویں روایت: اسے بھی دارقطنی نے نقل کیا ہے جس میں وکیع موجود ہے یہ وہ شخص ہے جس نے پانچ سو حدیث میں خطا کی ہے۔

اٹھارہویں اور انیسویں روایت: اسے دارقطنی نے نقل کیا ہے ان دونوں روایات کی سند میں حجاج بن ابی زینب ہے جو ضعیف ہے۔

یسویں روایت: اسے بھی دارقطنی نے نقل کیا ہے اس کی سند میں ابو خالد احمد ہے جس کے بارے بہت کچھ کہا گیا ہے اور اس کی حدیث بھی حجت نہیں ہے۔

اور پھر دلالت کے اعتبار سے بھی یہ روایت واضح نہیں ہے کہ اس سے مراد نماز میں ہاتھ باندھنا ہو۔ اکیسویں روایت: یہ وہی اٹھارہویں روایت ہے جسے دارقطنی نے تکرار کے ساتھ نقل کیا ہے اور پھر اس کی سند میں ابو یوسف حجاج ہے جسے ضعیف قرار دیا گیا ہے۔

اس بنا پر وہ دلائل جن پر اعتماد کرتے ہوئے نماز میں ہاتھ باندھنے کی نسبت پیغمبر ﷺ کی طرف دی جا سکتی ہے ان کا کوئی وجود نہیں رہ جاتا۔ اور پھر تعجب کی بات تو یہ ہے کہ بخاری اور مسلم نے بھی ان روایات پر توجہ نہ دیتے ہوئے انہیں اپنی اپنی کتب میں ذکر کرنے سے اجتناب کیا ہے اور یہ خود ان روایات کے غیر معتبر ہونے کی دلیل یا تائید ہے خاص طور پر ان افراد کے لئے جو کسی روایت کے بخاری یا مسلم میں ذکر نہ ہونے کو اس کے ضعیف ہونے کی دلیل سمجھتے ہیں۔

اس کے علاوہ بعض صحابہ کرام اور آئمہ مذاہب جیسے ابن زبیر، امام مالک، ابن سیرین، حسن بصری اور نخعی و... اسے درست نہ سمجھتے اور نماز میں ہاتھ کھولنے کے معتقد تھے۔ اسی طرح مذہب اہل بیت علیہم السلام میں بھی جیسا کہ روایات و فتاویٰ سے واضح ہے نماز میں ہاتھ باندھنے کو ناجائز اور شریعت کے مخالف سمجھا گیا ہے۔

پس یہ کہنا درست ہو گا کہ نماز میں ہاتھ باندھنا سنت کی نسبت بدعت سے نزدیک تر ہے۔

والسلام علی من اتبع الهدی

## فہرست

۳	مشخصات کتاب.....
۵	انتساب.....
۶	مقدمہ مترجم.....
۷	مقدمہ مؤلف.....
۸	ہاتھ کھولنا یا باندھنا؟.....
۱۲	اہل سنت کے تین نظریات.....
۱۵	روایات اہل بیت علیہم السلام.....
۱۹	شیعہ فقہاء کا نظریہ.....
۲۱	نماز میں ہاتھ باندھنے کا آغاز.....
۲۲	فقہائے اہل سنت کے اقوال.....
۲۷	روایات اہل سنت.....
۲۷	پہلی روایت:.....
۲۷	روایت کے معنی میں غور.....
۲۸	دوسری روایت:.....
۲۹	دلالت کے متعلق بحث:.....
۲۹	سند کے متعلق بحث:.....
۳۰	۳- تیسری روایت:.....
۳۱	اس روایت کی سند کے متعلق:.....
۳۱	چوتھی روایت:.....

---

۳۱	چند نکات
۳۲	پانچویں روایت:
۳۳	چھٹی روایت:
۳۳	ساتویں روایت:
۳۴	آٹھویں روایت:
۳۵	نویں روایت:
۳۶	چند اشکال
۳۶	پہلا اشکال:
۳۶	دوسرا اشکال:
۳۶	دسویں روایت:
۳۶	گیارہویں روایت:
۳۸	بارہویں روایت:
۳۹	تیرہویں روایت:
۳۹	چودھویں حدیث:
۴۰	پندرہویں روایت:
۴۱	سولہویں روایت:
۴۲	سترہویں روایت:
۴۳	اٹھارہویں روایت:
۴۳	انیسویں روایت:
۴۳	بیسویں روایت:

---

۴۴ ..... اکیسویں روایت:

۴۶ ..... بحث کا خلاصہ.